

NSD NEWS UNIT
ALL INDIA RADIO, GUWAHATI
0000000000

Date : 26-04-2024

Time : 1340 Hrs.

Assamese Midday Bulletin
HEADLINES

- ১। লোকসভা নিৰ্বাচনৰ দ্বিতীয় পৰ্যায়ত আজি ১২খন ৰাজ্য আৰু কেন্দ্ৰীয়শাসিত অঞ্চলৰ ৮৮ খন আসনৰ বাবে ভোটগ্ৰহণ চলি আছে।
- ২। অসমৰ ৫ টা সংসদীয় সমষ্টি দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁৱৰ মুঠ ৯ হাজাৰ ১৩৩ টা ভোটকেন্দ্ৰত শান্তিপূৰ্ণভাৱে ভোটগ্ৰহণ চলি আছে।
- ৩। ভি ভি পেট শ্লিপৰ সৈতে ই ভি এমৰ জৰিয়তে হোৱা ভোটদানৰ ১০০ শতাংশ ভোটৰ সত্যাসত্য নিৰূপণৰ বাবে অনুৰোধ জনাই দাখিল কৰা আবেদন উচ্চতম ন্যায়ালয়ে অগ্রাহ্য কৰিছে।
আৰু
- ৪। আই পি এল ক্ৰিকেট প্ৰতিযোগিতাত আজিৰ খেলত পাঞ্জাব কিংছ কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব।

০০০০০০

লোকসভা নিৰ্বাচনৰ দ্বিতীয় পৰ্যায়ৰ ভোটগ্ৰহণ চলি আছে। এই পৰ্যায়ত ১২খন ৰাজ্য আৰু কেন্দ্ৰীয়শাসিত অঞ্চলৰ ৮৮ খন আসনক সামৰি লোৱা হৈছে। সমষ্টিকেইটাৰ লগতে আউটাৰ মণিপুৰ লোকসভা সমষ্টিৰ বাকী অংশৰ বাবেও ভোটগ্ৰহণ আৰম্ভ হৈছে। আজি ভোটগ্ৰহণ অনুষ্ঠিত হোৱা সমষ্টিকেইটাৰ ভিতৰত অসম আৰু বিহাৰৰ ৫টাকৈ, কেৰালাৰ ২০টা, কৰ্ণাটকৰ ১৪টা, ৰাজস্থানৰ ১৩টা, উত্তৰ প্ৰদেশ আৰু মহাৰাষ্ট্ৰৰ ৮টাকৈ, মধ্যপ্ৰদেশৰ ৬টা, পশ্চিমবংগ আৰু ছত্তিশগড়ৰ ৩টাকৈ তথা মণিপুৰ, ত্ৰিপুৰা আৰু জম্মু-কাশ্মীৰৰ এটাকৈ সমষ্টি আছে।

মধ্য প্ৰদেশৰ বেটুল সংসদীয় সমষ্টিৰ বাবেও দ্বিতীয় পৰ্যায়তে ভোটগ্ৰহণ হোৱাৰ কথা আছিল যদিও বি এছ পিৰ প্ৰাৰ্থীগৰাকীৰ মৃত্যুৰ পৰিপ্ৰেক্ষিতত সমষ্টিটোত ভোটগ্ৰহণ তৃতীয় পৰ্যায়লৈ পিছুৱাই দিয়া হৈছে। এই পৰ্যায়ত আউটাৰ মণিপুৰ সংসদীয় সমষ্টিৰ ৪ গৰাকী প্ৰাৰ্থীসহ মুঠ এহেজাৰ ২০২ গৰাকী প্ৰাৰ্থীৰ ৰাজনৈতিক ভাগ্য নিৰ্ণয় হ'ব। ভোটগ্ৰহণ সুকলমে সম্পন্ন কৰাৰ বাবে ১ লাখ ৬৭ হাজাৰ ভোটগ্ৰহণ কেন্দ্ৰৰ ব্যৱস্থা কৰা হৈছে আৰু ১৬ লাখৰো অধিক নিৰ্বাচনী বিষয়াক নিয়োজিত কৰা হৈছে।

এই পৰ্যায়ত প্ৰতিদ্বন্দ্বিতা আগবঢ়োৱা আগশাৰীৰ নেতাসকলৰ ভিতৰত কংগ্ৰেছৰ ৰাছল গান্ধী, চি পি আই এনি ৰাজা, কেন্দ্ৰীয় মন্ত্ৰী ৰাজীৱ চন্দ্ৰশেখৰ, কংগ্ৰেছ নেতা শশী থাৰুৰ, বিজেপিৰ তেজস্বী সূৰ্য, হেমামালিনী, অৰুণ গভিল, কৰ্ণাটকৰ প্ৰাক্তন মুখ্যমন্ত্ৰী এইচ ডি কুমাৰাস্বামী, বিজেপিৰ দিলীপ শইকীয়া, পৰিমল শুক্লবৈদ্য, আৰু কংগ্ৰেছৰ প্ৰদ্যুৎ বৰদলৈ অন্যতম।

আউটাৰ মণিপুৰ সংসদীয় সমষ্টিত ভোটগ্ৰহণ শান্তিপূৰ্ণভাৱে চলি আছে। পুৱা ৭ বজাত আৰম্ভ হোৱা ভোটগ্ৰহণ বিয়লি ৪ বজাত সমাপ্ত হ'ব। সংসদীয় সমষ্টিটোত মুঠ ৮৪৮ টা ভোটকেন্দ্ৰ স্থাপন কৰা হৈছে। ইয়াৰ ভিতৰত ৪০১ টা অতি স্পৰ্শকাতৰ।

দ্বিতীয় পৰ্যায়ত অসমত দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁৱৰ মুঠ ৯ হাজাৰ ১৩৩ টা ভোটকেন্দ্ৰত ভোটগ্ৰহণ চলি আছে। শিলচৰ সংসদীয় সমষ্টিৰ বিজেপিৰ প্ৰাৰ্থী পৰিমল শুক্লবৈদ্যই আজি পুৱাৰ ভাগতে সমষ্টিটোৰ ধলাইত ভোটৰ অধিকাৰ সাব্যস্ত কৰে। নগাঁও লোকসভা সমষ্টিৰ কংগ্ৰেছ প্ৰাৰ্থী প্ৰদ্যুৎ বৰদলৈয়ে মৰিকলং উচ্চ মাধ্যমিক বিদ্যালয়ত আৰু বিজেপিৰ ৰাজ্যিক সভাপতি ভৱেশ কলিতাই বেজেৰাত ভোটদান কৰে। আনহাতে, মৰিগাঁও সমষ্টিৰ বিধায়ক ৰমাকান্ত দেউৰীয়ে বটদ্ৰৱা দেওৰাবড়ি প্ৰাথমিক বিদ্যালয়ত পুৱাৰ ভাগত ভোটদান কৰে। নগাঁও সংসদীয় সমষ্টিৰ বিজেপি নেতৃত্বাধীন মিত্ৰজোঁটৰ প্ৰাৰ্থী সুৰেশ বৰাই উৰিয়াগাঁও বালিকা মজলীয়া বিদ্যালয়ৰ ভোটগ্ৰহণ কেন্দ্ৰত নিজৰ ভোটৰ অধিকাৰ সাব্যস্ত কৰে। চামগুৰি বিধানসভা সমষ্টিৰ বিধায়ক তথা কংগ্ৰেছ নেতা ৰকিবুল হুছেইনে নগাঁও সংসদীয় সমষ্টিৰ অন্তৰ্গত ১৬৫ নম্বৰ কৰৈগুৰি মজলীয়া বিদ্যালয় ভোটগ্ৰহণ কেন্দ্ৰত ভোটদান কৰে। মন্ত্ৰী পীযুষ হাজৰিকাইও মৰাকলং প্ৰাথমিক বিদ্যালয় ভোটকেন্দ্ৰত ভোটদান কৰে।

অসমত দিনৰ ১ বজালৈকে ৪৬ দশমিক ৩-১ শতাংশ ভোটদান হৈছে। আয়োগৰ তথ্য অনুসৰি দৰং-ওদালগুৰি সংসদীয় সমষ্টিত ৪৯ দশমিক ৭-২ শতাংশ, ডিফুত ৪৬ দশমিক ৪-০ শতাংশ, কৰিমগঞ্জত ৪৯ দশমিক ১-৪, শিলচৰ ৪০ দশমিক ২-৩ আৰু নগাঁও লোকসভা সমষ্টিত ৪৪ দশমিক ৪-৮ শতাংশ ভোটদাতাই গণতান্ত্ৰিক অধিকাৰ সাব্যস্ত কৰিছে।

অসম আৰক্ষীৰ সূত্ৰই প্ৰকাশ কৰা মতে ৰাজ্যৰ জটিল ভোটকেন্দ্ৰসমূহত অৰ্ধ-সামৰিক বাহিনীৰ জোৱানক সুৰক্ষাৰ দায়িত্ব অৰ্পণ কৰা হৈছে আৰু ৪ হাজাৰ ৭৪৫ টা ভোটকেন্দ্ৰত বেব কাষ্ট্ৰিঙৰ ব্যৱস্থা কৰা হৈছে। লগতে এই কেন্দ্ৰসমূহত মাইক্ৰ' অবজাৰ্ভাৰ নিয়োগ কৰা হৈছে।

ইপিনে, নিৰ্বাচনৰ সময়ছোৱাত সীমান্ত অঞ্চলত সুৰক্ষাৰ দিশটোত বিশেষ গুৰুত্ব আৰোপ কৰি ৰাজ্যখনৰ আন্তঃৰাজ্যিক আৰু আন্তঃৰাষ্ট্ৰীয় সীমান্তসমূহ ছীল কৰি দিয়া হৈছে। এই সময়ছোৱাত অঞ্চলসমূহত জনসাধাৰণৰ আহ-যাহ নিষিদ্ধ কৰাৰ লগতে যিকোনো কূটঘাতমূলক কাৰ্যকলাপ প্ৰতিৰোধ কৰাৰ বাবে চোকা দৃষ্টি ৰখা হৈছে।

০০০০০০

লোকসভা নিৰ্বাচনৰ চতুৰ্থ পৰ্যায়ৰ বাবে দাখিল কৰা মনোনয়ন পত্ৰসমূহ আজি পৰীক্ষা কৰা হ'ব। এই পৰ্যায়ৰ বাবে কালি মনোনয়ন পত্ৰ দাখিলৰ অন্তিম দিন আছিল। ইচ্ছুক প্ৰাৰ্থীসকলে ২৯ এপ্ৰিললৈকে মনোনয়ন প্ৰত্যাহাৰ কৰিব পাৰিব। এই পৰ্যায়ত দেশৰ ৯ খন ৰাজ্য আৰু কেন্দ্ৰীয় শাসিত অঞ্চলৰ ৯৬ টা সংসদীয় সমষ্টিৰ বাবে ১৩ মে'ত ভোটগ্ৰহণ কৰা হ'ব।

ইফালে, লোকসভা নিৰ্বাচনৰ পঞ্চম পৰ্যায়ৰ বাবে আজি অধিসূচনা জাৰি কৰা হ'ব। এই পৰ্যায়ত ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৪৯টা সমষ্টিৰ বাবে ভোটগ্ৰহণ কৰা হ'ব। এই পৰ্যায়ৰ বাবে ৩ মে' মনোনয়ন দাখিলৰ অন্তিম দিন ধাৰ্য কৰা হৈছে আৰু ২০ মে'ত ভোটগ্ৰহণ কৰা হ'ব।

০০০০০০

উচ্চতম ন্যায়ালয়ে ভিভি পেট শ্লিপৰ সৈতে ই ভি এমৰ জৰিয়তে হোৱা ভোটদানৰ ১০০ শতাংশ ভোটৰ সত্যাসত্য নিৰূপণৰ বাবে অনুৰোধ জনাই দাখিল কৰা কেইবাখনো আবেদন আজি অগ্ৰাহ্য কৰে। উল্লেখযোগ্য যে ন্যায়াধীশ সঞ্জীৱ খান্না আৰু ন্যায়াধীশ দীপাংকৰ দত্তাক লৈ গঠিত এখন বিচাৰপীঠে যোৱা ১৮ এপ্ৰিলত দুদিনজোৰা ব্যাপক শুনানিৰ অন্তত গণতান্ত্ৰিক সংস্কাৰ সংস্থাকে ধৰি বিভিন্ন পক্ষই দাখিল কৰা কেইবাখনো আবেদন সন্দৰ্ভত ৰায় সুৰক্ষিত ৰাখিছিল। ১৮ এপ্ৰিলত বিষয়টোৰ শুনানি সম্পন্ন হোৱাৰ পাছত ২৪ এপ্ৰিললৈ ৰায়দান সুৰক্ষিত ৰখা হৈছিল। যোৱা ২৪ এপ্ৰিলত আদালতে ৰায়দান স্থগিত ৰাখে আৰু কেতবোৰ গুৰুত্বপূৰ্ণ বিষয় সন্দৰ্ভত নিৰ্বাচন আয়োগৰ পৰা অধিক স্পষ্টীকৰণ বিচাৰে। শুনানিৰ সময়ত বিচাৰপীঠখনে ই ভি এম আৰু ভি ভি পেটৰ কাম-কাজ আৰু ইয়াৰ সুৰক্ষা ব্যৱস্থাক লৈ নিৰ্বাচন আয়োগক কেইবাটাও প্ৰশ্ন সোধে। ন্যায়াধীশ খান্নাই নিয়ন্ত্ৰণ গোট অথবা ভি ভি পেটত মাইক্ৰ' কণ্ট্ৰ'লৰ স্থাপন কৰা আছে নে নাই

সেই কথা স্পষ্ট কৰিবলৈ নিৰ্বাচন আয়োগক নিৰ্দেশ দিয়ে। ন্যায়াধীশ খান্না আৰু ন্যায়াধীশ দত্তাই আজি বিষয়টো সন্দৰ্ভত সুকীয়াকৈ ৰায়দান কৰে।

০০০০০০

কংগ্ৰেছৰ ৰাষ্ট্ৰীয় সভাপতি মল্লিকার্জুন খাৰ্গেই কাইলৈ অসমলৈ আহিব। প্ৰদেশ কংগ্ৰেছৰ সভাপতি ভূপেন বৰাই এই কথা সদৰি কৰে। ৰাষ্ট্ৰীয় সভাপতিগৰাকীয়ে বৰপেটাৰ কংগ্ৰেছ প্ৰাৰ্থী দীপ বায়নৰ হৈ নিৰ্বাচনী প্ৰচাৰ চলোৱাৰ লগতে গুৱাহাটীত এখন সংবাদ মেলত অংশগ্ৰহণ কৰিব।

০০০০০০

অন্ধ্ৰ প্ৰদেশৰ লোকসভা আৰু ৰাজ্যিক বিধানসভাৰ নিৰ্বাচনৰ বাবে মনোনয়ন দাখিলৰ কালি অন্তিম দিন আছিল। মুঠ ২৫ টা লোকসভা সমষ্টিৰ বাবে ১০৬১ খন মনোনয়ন দাখিল কৰা হৈছে আৰু ১৭৫ খন ৰাজ্যিক বিধানসভা আসনৰ বাবে মুঠ ৫ হাজাৰ ৭২৯ গৰাকী প্ৰাৰ্থীয়ে মনোনয়ন দাখিল কৰিছে।

YSRCP-ৰ মুৰব্বী আৰু মুখ্যমন্ত্ৰী জগন মোহন বেড্ডীয়ে পুলিভেন্দুলা বিধানসভা সমষ্টিৰ পৰা মনোনয়ন দাখিল কৰাৰ বিপৰীতে বিৰোধী দলপতি তথা তেলেগুদেছামৰ মুৰব্বী নাৰা চন্দ্ৰ বাবু নাইডুৱে কুপ্পম বিধানসভাৰ পৰা প্ৰতিদ্বন্দ্বিতা আগবঢ়াইছে। পীতাপুৰম বিধানসভা আসনৰ বাবে জনসেনাৰ মুৰব্বী কে পৰন কল্যাণে মনোনয়ন দাখিল কৰে। অন্ধ্ৰ প্ৰদেশ কংগ্ৰেছৰ ৰাজ্যিক সভাপতি ৰাই এছ শৰ্মিলাই কাদাপা লোকসভা সমষ্টিৰ পৰা মনোনয়ন দাখিল কৰিছে। বিজেপিৰ অন্ধ্ৰ প্ৰদেশৰ মুৰব্বী ডি পূৰণপ্ৰেথ্বীয়ে ৰাজা মহেন্দ্ৰভৰমৰ পৰা মনোনয়ন দাখিল কৰিছে।

০০০০০০

উপ-ৰাষ্ট্ৰপতি জগদীপ ধনখড়ে আজি এদিনীয়া ভ্ৰমণসূচীৰে অন্ধ্ৰপ্ৰদেশৰ তিৰুপতি জিলাৰ ৰেণিগুণ্টা বিমান বন্দৰত উপস্থিত হৈছে। বিমান বন্দৰত তেওঁক অন্ধ্ৰপ্ৰদেশৰ ৰাজ্যপাল এছ আব্দুল নাজিৰ আৰু অন্যান্য বিভাগীয় বিষয়াসকলে আদৰণি জনায়। ইয়াৰ পাছতে তিৰুমালা দৰ্শনৰ অৰ্থে ৰাওনা হয়। উপ-ৰাষ্ট্ৰপতিগৰাকীয়ে ৰাষ্ট্ৰীয় সংস্কৃত বিশ্ববিদ্যালয়ৰ তৃতীয় সংখ্যক স্নাতক সমাৰোহত মুখ্য অতিথি হিচাপে অংশগ্ৰহণ কৰিব।

০০০০০০

আই পি এল ক্ৰিকেট প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া এখন খেলত পাঞ্জাব কিংছ কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

ইপিনে, যোৱানিশা হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ষ্টেডিয়ামত অনুষ্ঠিত এখন খেলত ৰয়েল চেলেঞ্জাৰ্ছ বেংগালুৰুই ছানৰাইজাৰ্ছ হায়দৰাবাদক ৩৫ ৰানত পৰাস্ত কৰে। ছানৰাইজাৰ্ছ হায়দৰাবাদে ২০৭ ৰানৰ লক্ষ্যৰে খেল আৰম্ভ কৰি নিৰ্ধাৰিত ২০ অ'ভাৰত ৮টা উইকেট হেৰুৱাই ১৭১ ৰানহে কৰিবলৈ সমৰ্থ হয়। হায়দৰাবাদৰ হৈ শ্বাহৰাজ আহমেদে সৰ্বাধিক ৪০ ৰান কৰি অপৰাজিত হৈ ৰয়। ৰয়েল চেলেঞ্জাৰ্ছ বেংগালুৰুৰ হৈ কেমৰুন গ্ৰীণ, কৰ্ণ শৰ্মা আৰু স্বপ্নীল সিঙে দুটাকৈ উইকেট দখল কৰে। যশ দয়াল আৰু উইল জেকছে এটাকৈ উইকেট লাভ কৰে। ইয়াৰ পূৰ্বে ৰয়েল চেলেঞ্জাৰ্ছ বেংগালুৰুৰে প্ৰথমে বেট ধৰি নিৰ্ধাৰিত ২০ অ'ভাৰত ৭ উইকেটৰ বিনিময়ত ২০৬ ৰান কৰে। ৰয়েল চেলেঞ্জাৰ্ছ বেংগালুৰুৰ হৈ বিৰাট কোহলীয়ে ৫১, ৰজত পাটিদাৰে ৫০ আৰু কেমৰুন গ্ৰীণে অপৰাজিত ৩৭ ৰান কৰে। ৰজত পাটিদাৰক প্লেয়াৰ অৱ দা মেচ হিচাপে ঘোষণা কৰা হয়। ছানৰাইজাৰ্ছ হায়দৰাবাদৰ জয়দেৱ উনাদকটে তিনিটা, টি নটৰাজনে দুটা আৰু ময়ং মাৰকণ্ডে আৰু পেট কামিঙ্গে এটাকৈ উইকেট লাভ কৰে।

০০০০০

ডুবাইত চলি থকা ২১ সংখ্যক ২০ বছৰ অনূৰ্ণ এথলেটিক প্ৰতিযোগিতাৰ দ্বিতীয় দিনটোত কালি ভাৰতীয় পুৰুষ আৰু মহিলাৰ ৩ হাজাৰ মিটাৰ ষ্টীপ্পলেছজ ইভেণ্টত আধিপত্য বিস্তাৰ কৰি স্বৰ্ণ পদকৰ সংখ্যা ৩ লৈ বৃদ্ধি কৰিছে। ভাৰতৰ

একতা দে'ই এই শাখাত সোণৰ পদক অৰ্জন কৰাৰ বিপৰীতে বৰ্ণবীৰ সিঙে পুৰুষৰ শাখাত সোণৰ পদক অৰ্জন কৰে। ইয়াৰ পূৰ্বে পুৰুষৰ শ্বটপুট ইভেণ্টত অনুৰাগ সিং কালেৰে সোণৰ পদক অৰ্জন কৰে।

ভাৰতীয় এথলীটসকলে কালি প্ৰতিযোগিতাত মুঠ ৭টা পদক লাভ কৰে। পুৰাৰ ভাগত আৰতিয়ে মহিলাৰ ১০ হাজাৰ মিটাৰ বেগাই খোজ কঢ়া প্ৰতিযোগিতাত ব্ৰঞ্জৰ পদক লাভ কৰে। পাছত থ'ৰাৰ্ছ দলে স্বৰ্ণসহ তিনিটা পদক হস্তগত কৰে। যোৱা বাৰৰ চেম্পিয়ন সিদ্ধাৰ্থ চৌধৰীয়ে দ্বিতীয় প্ৰয়াসত ১৯ দশমিক ০ - ২ মিটাৰ থ'ৰে ব্ৰঞ্জৰ পদক লাভ কৰে। একেদৰে, অমানত কন্বোজে ৰূপৰ পদক হস্তগত কৰে। অমন চৌধৰীয়ে পুৰুষৰ ৪০০ মিটাৰত ৪৭ দশমিক ৫-৩ ছেকেণ্ডেৰে ব্ৰঞ্জৰ পদক লাভ কৰিছে।

০০০০০০

সমাপ্ত